

## IT-TNEJN

### TAT-III ĠIMGHA TAR-RANDAN

*Salmodija tat-Tnejn tat-III ġimgħa*

#### IS-SEJHA GĦAT-TIFHIR 'L ALLA

**V/.** Mulej, iftaħli xufftejja.

**R/.** U fommi jxandar it-tifhir tiegħek.

#### Salm 94 (95)

**Ant.** Kristu l-Mulej kien imġarrab u bata għalina: ejjew nadurawh.

Ejjew, ħa nfaħħru bl-hena l-Mulej,  
ħa ngħajtu bil-ferħ lill-blata tas-salvazzjoni tagħna!  
Nersqu quddiemu b'għana ta' radd il-ħajr,  
ngħannulu b'għajat ta' ferħ.

**Ant.** Kristu l-Mulej kien imġarrab u bata għalina: ejjew nadurawh.

Għax Alla kbir hu l-Mulej,  
sultan kbir fuq l-allat kollha.  
F'idejh huma qigħan l-art,  
tiegħu huma qċaċet l-għoljiet.  
Tiegħu l-baħar, għax hu għamlu;  
tiegħu l-art, għax b'idejh saret.

**Ant.** Kristu l-Mulej kien imġarrab u bata għalina: ejjew nadurawh.

Ejjew inqimuh u ninxteħtu quddiemu,  
għarkubbejna quddiem il-Mulej li ħalaqna!  
Għaliex hu Alla tagħna,  
u aħna l-poplu tal-mergħa tiegħu u n-nagħaġ tiegħu.

**Ant.** Kristu l-Mulej kien imġarrab u bata għalina: ejjew nadurawh.

M'hux li kontu lllum tisimġhu leġnu!  
"La twebbsux qalbkom b'hal f'Meriba,  
b'hal dakinhar f'Massa, fid-deżert,  
meta ġarrbuni u ttantawni missirijietkom,  
għalkemm raw dak li jien għamilt.

**Ant.** Kristu l-Mulej kien imġarrab u bata għalina: ejjew nadurawh.

Għal erbgħin sena domt nistmellu dan in-nisel;  
u jien għedt: 'Qalbu mħassra dan il-poplu,  
u triqati ma jagħrfux.'  
Għalhekk ħlift fl-għadab tiegħi:  
Ma jidhlux fil-mistrieħ tiegħi!"

**Ant.** Kristu l-Mulej kien imġarrab u bata għalina: ejjew nadurawh.

Glorja lill-Missier, u lill-Iben, u lill-Ispirtu s-Santu.  
Kif kien mill-bidu, issa u dejjem,  
U jibqa' għal dejjem ta' dejjem. Ammen.

**Ant.** Kristu l-Mulej kien imġarrab u bata għalina: ejjew nadurawh.

## UFFIĊĠJU TAL-QARI

**V/.** O Alla, ejja eħlisni.

**R/.** Mulej, fittex għinni.

Glorja lill-Missier, u lill-Iben, u lill-Ispirtu s-Santu.  
Kif kien mill-bidu, issa u dejjem,  
u jibqa' għal dejjem ta' dejjem. Ammen. Hallelujah.

## INNU

Issa huwa ż-żmien it-tajjed,  
li l-Mulej qiegħed jagħtina,  
sabiex fih is-saħħa dgħajfa

ta' kull ruħ mill-ġdid titqawwa.

Dan hu l-jum tas-salvazzjoni,  
mimli sebħ bid-dawl ta' Kristu;  
fih innaddfu l-qalb mill-ħtija  
bit-tagħkis, bit-talb u ndiema.

Żommna sħaħ, Mulej, sa l-aħħar  
bit-taħriġ qaddis li bdejna,  
biex fil-ġisem u fl-ispirtu  
nithejjew għall-Għid ta' Sidna.

Lilek, Trinità hanina,  
b'wiċċna fl-art ilkoll inqimu;  
ġedded fina 'l qalbna niedma,  
biex ngħannulek għanja ġdida. Ammen.

## **SALMODIJA**

**Ant. 1:** Alla tagħna ġej bid-dieher, u ma jibqax sieket.

### **Salm 49 (50)**

#### **I**

Tkellem il-Mulej, Alla fuq l-allat, \*  
u sejjaħ l-art.  
Minn fejn titla' x-xemx sa fejn tinzel, \*  
minn Sijon, il-ġmiel tagħha, Alla wera d-dija tiegħu.  
Ġej Alla tagħna, ma jibqax sieket; \*  
quddiemu nar li jeqred, madwaru tempesta qalila.  
Hu jsejjaħ is-smewwiet mill-għoli, \*  
u l-art, biex jagħmel haqq mill-poplu tiegħu:  
"Iġimġu 'l ħbiebi quddiem, \*  
li għamli patt miegħi bis-sagrificċju."

U jhabbru s-smewwiet il-ġustizzja tiegħu, \*  
għaliex Alla nnifsu jagħmel il-ħaqq.  
Glorja.

**Ant. 1:** Alla tagħna ġej bid-dieher, u ma jibqax sieket.

**Ant. 2:** Agħti 'l Alla sagrafiċċju ta' radd il-ħajr.

## II

"Isma', poplu tiegħi, għax se nitkellem, †  
Iżrael, għax se nixhed kontrik. \*  
Jiena Alla, Alla tiegħek.  
Ma nċanfrekx għas-sagrafiċċji tiegħek; \*  
il-vittmi tiegħek maħruqa huma dejjem quddiem.  
Ma neħtieġ ebda għoġol minn tiegħek, \*  
jew gidjien mill-imrieħel tiegħek.

Għax tiegħi huma l-bhejjem tax-xagħri, \*  
eluf huma l-bhejjem fuq l-għoljiet tiegħi.  
Jien nagħraf it-tjur kollha ta' l-ajru, \*  
taħt għajnejja kull ma jimxi fir-raba'.  
Li kont bil-ġuħ, m'hux se ngħid lilek, \*  
għax tiegħi l-art u kull ma fiha.

Huwa jien se niekol laħam il-ġniedes, \*  
jew nixrob id-demmi tal-gidjien?  
Agħti 'l Alla sagrafiċċju ta' radd il-ħajr, \*  
u rodd lill-Għoli l-wegħdiet tiegħek.  
Mbagħad sejjahli f'jum id-dwejjaq; \*  
jien neħilsek, u int tweggħani."  
Glorja.

**Ant. 2:** Agħti 'l Alla sagrafiċċju ta' radd il-ħajr.

**Ant. 3:** Jien tjieba rrid, mhux sagrafiċċju; li tagħrfu 'l Alla rrid, u mhux vittmi maħruqa.

## III

Lill-ħazin, imma, Alla jgħidlu: †

"Kif titkellem fuq il-kmandamenti tiegħi, \*  
u żżomm fuq xufftejk il-patt tiegħi,  
int, li tobghod it-twiddib, \*  
u tixhet kliemi wara dahrek?  
Jekk tiltaqa' ma' ħalliel, tissieheb miegħu; \*  
u sehmeq taqsam maż-żienja.  
Fommok ftaħt għall-ħażin, \*  
u lsienek il-qerq jinseg.

Kontra huk toqghod tpaċpaċ, \*  
kontra bin ommok tqassas.  
Dan int għamilt, u jien bqajt sieket; \*  
forsi ħsibt li jiena bhalek.  
Issa se nċanfrek, \*  
u dan kollu nqiegħed quddiemek.

Ifhmuha sewwa, intom li tinsew 'l Alla, \*  
li ma naħtafkomx, u ħadd ma jehliskom.  
Min iroddli sagrificċju ta' radd il-ħajr, \*  
dan isebbahni;  
lil min jimxi bis-sewwa \*  
nurih is-salvazzjoni ta' Alla."  
Glorja.

**Ant. 3:** Jien tjieba rrid, mhux sagrificċju; li tagħrfu 'l Alla rrid, u mhux vittmi maħruqa.

**V/.** Indmu u emmnu fil-bxara t-tajba.

**R/.** Ghax is-saltna ta' Alla waslet.

## **LEZZJONI 1**

Qari mill-Ktieb ta' l-Eżodu      **Eż 24:1-18**

### *Jitwettaq il-patt fis-Sinaj*

F'dawk il-jiem il-Mulej qal lil Mosè: "Itla' hdejn il-Mulej, int u Aron, Nadab u Abihu, flimkien ma' sebghin mix-xjuh ta' Izrael; agħtu qima mill-boghod; mbagħad Mosè jersaq waħdu lejn il-Mulej; imma l-oħrajn ma jersqux, anqas il-poplu ma għandu jitla' miegħu."

Mosè niżel jgħid lill-poplu kull ma qallu l-Mulej u kull ma ordnal. Il-poplu wieġeb b'lehen għoli, u qal: “Kull ma qalilna l-Mulej, nagħmluh.” Mosè kiteb il-kliem kollu tal-Mulej u fil-għodu qam, bena altar taħt il-muntanja, u waqqaf tnaxil plier għat-tnaxil tribù ta' Izrael. Mbagħad bagħat xi żgħażaġh minn ulied Izrael biex joffru sagrafiċċji u joqtlu għogiela bħala sagrafiċċji tas-sliem lill-Mulej. Mosè ha nofs id-demmm u qiegħdu fi bwieqi, u xerred in-nofs l-ieħor fuq l-altar. Mbagħad ha l-ktieb tal-patt, u qara minnu hekk li seta' jisimghu l-poplu. U huma qalu: “Kull ma qalilna l-Mulej nagħmluh u nisimghu minnu.” U Mosè mbagħad ha d-demmm u, hu u jroxxu fuq il-poplu, qal: “Hawn hu d-demmm tal-patt li l-Mulej għamel magħkom fuq dan il-kliem kollu.”

U telgħu Mosè u Aron, Nadab u Abihu, u s-sebghin mix-xjuħ ta' Izrael. U huma raw 'l Alla ta' Izrael: taħt riglejha kien hemm bħal ċangatura tas-saffiri safja daqs is-sema nnifsu. Lejn il-kbarat ta' wlied Izrael huwa ma meddx idu. U huma raw 'l Alla; u kielu u xorbu.

Il-Mulej qal lil Mosè: “Itla' hdejjja fuq il-muntanja, u stenna hemm u nagħtik it-twavel tal-ġebel, bil-liġi u l-kmandamenti, li jien ktibt fuqhom għat-tagħlim tagħhom.” Għalhekk Mosè qam u l-qaddej tiegħu Ġozwè, u Mosè tela' fuq il-muntanja ta' Alla. U lix-xjuħ qalilhom: “Stennewna hawnhekk sakemm nergħu lura hdejjkom; u, araw, Aron u Hur qegħdin magħkom: min ikollu xi haġa, ha jmur għandhom.”

Mosè tala' fuq il-muntanja u s-shaba ksiet il-muntanja. Il-glorja tal-Mulej striehet fuq il-muntanja Sinaj, u shaba ksietha għal sitt ijiem; u fis-seba' jum il-Mulej sejjah lil Mosè minn go nofs is-shaba. Id-dehra tal-glorja tal-Mulej kienet tixbaħ lil huġġieġa nar ihaġġeġ fuq il-quċcata tal-muntanja. U Mosè daħal fis-shaba u tela' fuq il-muntanja u baqa' fuq il-muntanja erbghin jum u erbghin lejl.

## **RESPONSORJU Sir 45:5. 6; Atti 7:38a**

**R/.** Alla semma' leħnu lil Mosè u daħħlu fis-shaba. \* Tah f'idejha il-kmandamenti, liġi ta' haġja u ta' għerf, biex jgħallem id-digrieti tiegħu lil Ġakobb, u l-preċetti tiegħu lil Izrael.

**V/.** Dan hu li kien mal-ġemgħa fid-deżert, ma' l-anġlu li kellmu fuq il-muntanja Sinaj. \* Tah f'idejha il-kmandamenti, liġi ta' haġja u ta' għerf, biex jgħallem id-digrieti tiegħu lil Ġakobb, u l-preċetti tiegħu lil Izrael.

## **LEZZJONI II**

Qari mill-Omiliġi ta' l-Isqof San Bażilju l-Kbir

## *Min jiftaħar, ħa jiftaħar fil-Mulej*

*Ma jiftaħarx l-għaref bl-għerf tiegħu, ma jiftaħarx il-qawwi bil-qawwa tiegħu, u ma jiftaħarx l-għani bl-għana tiegħu.*

Imma kif ikun il-ftaħir tassew, u biex inhu kbir il-bniedem? Qal: *B'dan għandu jiftaħar min irid jiftaħar: li għandu d-dehen u jagħraf li jiena l-Mulej.*

Dan hu li jgħollih lill-bniedem, dan hu l-ftaħir u l-kobor tiegħu: jagħraf tassew lil dak li hu kbir u jingħaqad miegħu, u jfittex il-glorja tiegħu mingħand is-Sid tal-glorja. Jgħid l-Appostlu: *Min jiftaħar, ħa jiftaħar fil-Mulej.* Dan qalu mal-kliem li ġej: *Kristu sar għalina għerf ġej mingħand Alla, ġustizzja, qdusija u fidwa, biex, kif inhu miktub: Min jiftaħar, ħa jiftaħar fil-Mulej.*

Dan hu l-ftaħir shih u għalkollox f'Alla, meta wiehed ma jintrefax minhabba l-ġustizzja tiegħu, imma jagħraf jinza' lilu nnifsu skond il-ġustizzja vera, u jistqarr li hu ġustifikat bil-fidi fi Kristu weħidha.

B'hekk jiftaħar Pawlu, billi jiċhad li għandu xi ġustizzja tiegħu, u jfittex dik li tiġi permezz tal-fidi fi Kristu, il-ġustizzja li ġejja minn Alla u mibnija fuq il-fidi, biex jagħraf lilu u l-qawwa tal-qawmien tiegħu mill-imwiet, jaqsam miegħu t-tbatijiet tiegħu u jsir jixbhu fil-mewt, biex jirnexxilu jikseb il-qawmien mill-imwiet.

B'hekk jispiċċa t-tkabbir u l-ftaħir kollu. Ma għandekx biex tiftaħar; jibqagħlek biss li l-ftaħir u t-tama tiegħek jinsabu filli tmewwet kull ma għandek u tfittex il-ħajja li ġejja permezz ta' Kristu. U aħna diġa' għandna l-ewwel frott ta' din il-ħajja, diġa' ninsabu fiha, għax qegħdin tassew ngħixu fil-grazzja u d-don ta' Alla.

U Alla hu dak li *jaħdem kemm fir-rieda tagħna u kemm fit-tħabrik tagħna, biex nagħmlu dak li jogħgob lilu.* Terġa' Alla, permezz ta' l-Ispirtu s-Santu, jurina l-għerf tiegħu, li hu *fassal mill-bidunett għall-glorja tagħna.*

Fit-taħbit, Alla jagħtina l-qawwa u s-saħħa. Jgħid Pawlu: *Thabatt hafna aktar minnhom ilkoll; għad li mhux jien, imma l-grazzja ta' Alla li hi miegħi.*

Alla jehlisna mill-perikli wisq aktar milli nistgħu nittamaw aħna l-bnedmin. Jgħid ukoll l-Appostlu: *Hassejna fina s-sentenza tal-mewt, biex ma nittamawx fina nfusna, iżda f'Alla li jqajjem lill-mejtin; kien hu li heħlisna minn daqstant periklu tal-mewt u għad jehlisna; fih nittamaw li jerġa' jehlisna.*

## **RESPONSORJU 1 Tim 6:11-12; Tit 2:1**

**R/.** Li nagħrfu lilek, o Alla, hi l-ġustizzja perfetta; \* Li nkunu nafu l-qawwa tiegħek hu l-għerq tal-ħajja ta' dejjem.

**V/.** Din hi l-ħajja ta' dejjem: li jagħrfu lilek, Alla wieħed u veru, u lil Ġesù Kristu, li inti bghatt. \* Li nkunu nafu l-qawwa tiegħek hu l-għerq tal-ħajja ta' dejjem.

### **TALBA**

Kun dejjem twajjeb, Mulej, mal-Knisja tiegħek: zommha safja u wettaqha, u, billi mingħajrek ma tistax tibqa' shiħa, mexxiha dejjem bil-grazzja tiegħek. B'Ibnek Ġesù Kristu Sidna, li miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

Inbierku l-Mulej.

**R/.** Inroddu ħajr lil Alla.

### **IT-TIFHIR TA' SBIH IL-JUM**

**V/.** O Alla, ejja eħlisni.

**R/.** Mulej, fittex għinni.

Glorja. Kif kien mill-bidu.

### **INNU**

Xemx divina tal-ġustizzja,  
inti w trodd jum ġdid fuq artna,  
keċċi s-swied u d-dlam ta' moħħna,  
regġa' d-dawl għal hidma xierqa.

Bħalma tajtna ż-żmien it-tajjeb,  
imla wkoll bl-indiema 'l qalbna,  
biex tjubitek lej k iddawwar  
lill-ħatjin li ħnientek tagħder.

Minnek nistennew il-grazzja  
biex, b'tagħkis milqugħ minn rajna,  
nifdu d-dejn li bih tgħabbejna  
bil-waqgħat u l-ħażen tagħna.



Għaliex riesaq il-jum tiegħek  
li fih int se gġedded kollox,  
u nixtiequ nhejju ruġna  
għall-ferħ kbir tas-saltna tiegħek.

Lilek, Trinità ħanina,  
b'wiċċna fl-art il-koll inqimu;  
gġedded fina 'l qalbna niedma,  
biex ngħannulek għanja għdida. Ammen.

## **SALMODIJA**

**Ant. 1:** Hieni min jgħammar fit-tempju tiegħek, Mulej.

### **Salm 83 (84)**

Kemm hi għażiża d-dar tiegħek, \*  
Mulej ta' l-eżerċi!  
Tixxennaq u tinfena ruġi għat-tempju tal-Mulej; \*  
ngħanni ferħan b'ruġi u għismi lil Alla l-ħaj.  
Sa l-għasfur isib fejn jgħammar, \*  
u l-ħuttafa ssib il-bejta ħdejn l-artali tiegħek;  
hemm hi tqiegħed iż-żgħar tagħha, \*  
Mulej ta' l-eżerċi, Sultan u Alla tiegħi!

Henjin dawk li jgħammru f'darek; \*  
huma jfaħħruk għal dejjem.  
Henjin dawk li jsibu fik il-qawwa tagħhom, \*  
li għandhom għal qalbhom  
il-pellegrinaġġ għat-tempju.

Huma u għaddejja minn wied niexef, †  
ibiddluh f'nixxieġha ta' ilma; \*  
u x-xita bikrija tbiddu f'għadajjar.  
Jimxu minn belt għal belt, \*  
sa ma jidhru quddiem Alla f'Sijon.

Mulej, Alla ta' l-eżerċi, isma' talb tiegħi; \*  
aġhti widen, Alla ta' Ġakobb.  
Hares, o Alla, lejn it-tarka tagħna, \*

ħares lejn is-sultan, il-midluk tiegħek.  
Għax jum wiehed fit-tempju tiegħek \*  
aħjar minn elf jum f'post ieħor;  
aħjar noqgħod fuq l-għatba ta' dar Alla tiegħi \*  
milli ngħammar fit-tined tal-ħżiena.

Għax xemx u tarka l-Mulej Alla, \*  
ħniena u ġieħ hu jagħti lilna.  
Ebda ġid ma jiċhad il-Mulej \*  
lil min jimxi bis-sewwa.  
Mulej ta' l-eżerċi, \*  
ħieni l-bniedem li jittama fik!  
Glorja.

**Ant. 1:** Ĥieni min jgħammar fit-tempju tiegħek, Mulej.

**Ant. 2:** Ejjew nitilgħu fuq l-għolja tal-Mulej.

### **Kantiku Iz 2:2-5**

Għad jiġri fl-aħħar jiem †  
li l-għolja tad-dar tal-Mulej \*  
toġħla 'l fuq mill-qċaċet tal-muntanji;  
hija tintrefa 'l fuq mill-għoljiet, \*  
u lejha għad jiġru l-ġnus kollha.

Kotra sħiħa ta' popli \*  
għad jiġu u jgħidu:  
"Ĥa mmorru u nitilgħu fuq l-għolja tal-Mulej, \*  
lejn id-dar ta' Alla ta' Ġakobb,  
biex jgħallimna t-triqat tiegħu, \*  
u nimxu fil-mogħdijiet tiegħu.  
Għax minn Sijon toħroġ il-liġi, \*  
u l-kelma tal-Mulej minn Ġerusalem."

Il-Mulej jagħmel il-ħaqq bejn il-ġnus, \*  
u jaqta' s-sentenza bejn ħafna popli;  
u huma jbiddu x-xwabel tagħhom f'sikek tal-moħriet, \*  
u l-lanez tagħhom fi mniegel.

Ebda ġens ma jerfa' x-xabla kontra ġens ieħor, \*  
u s-sengħa tal-gwerra ma jitgħallmuhiex iżjed.  
Ejja, dar ta' Ġakobb, \*  
ħalli nimxu fid-dawl tal-Mulej!  
Glorja.

**Ant. 2:** Ejjew nitilgħu fuq l-ġholja tal-Mulej.

**Ant. 3:** Ġhannu lill-Mulej, bierku ismu.

### **Salm 95 (96)**

Ġhannu lill-Mulej ġhanja ġdida; \*  
ġhannu lill-Mulej fl-art kollha!  
Ġhannu lill-Mulej, bierku ismu! \*  
Ĥabbru minn jum ġħal ieħor is-salvazzjoni tiegħu.  
Xandru fost il-ġnus is-sebħ tiegħu, \*  
fost il-popli kollha l-ġheġubijiet tiegħu.  
Kbir il-Mulej, ta' min ifaħħru ħafna, \*  
tal-biża' aktar mill-allat kollha.  
Ġħax kollha frugħa l-allat tal-popli; \*  
Jaħweh hu li ġħamel is-smewwiet!  
Ġmiel u sebħ huma quddiemu, \*  
qawwa u sbuħija fis-santwarju tiegħu.

Agħtu lill-Mulej, familji tal-popli, †  
agħtu lill-Mulej sebħ u qawwa;  
agħtu lill-Mulej is-sebħ ta' ismu!  
Ġibulu l-offerti, †  
u idhlu fil-btieħi tat-tempju tiegħu; \*  
inxteħtu quddiem il-Mulej b'tiżjin qaddis;  
triegħdu quddiemu, nies kollha ta' l-art! \*  
Ġħidu fost il-ġnus: "Il-Mulej isaltan!"  
Hu jżomm sħiħa d-dinja biex qatt ma titharrek; \*  
hu li jiġġudika l-popli bis-sewwa.

Ĥa jifirħu s-smewwiet u tithenna l-art, \*  
ħa jħabbat il-baħar u kull ma fih,  
ħa jifraħ ir-raba' u kull ma fih, \*  
u jġħannu bil-ferħ is-siġar kollha tal-bosk

quddiem il-Mulej, għax ġej, \*  
għax ġej biex jagħmel haqq mill-art.  
Hu jagħmel haqq mid-dinja bil-ġustizzja, \*  
u mill-popli bis-sewwa tiegħu.  
Glorja.

**Ant. 3:** Għannu lill-Mulej, bierku ismu.

### **LEZZJONI QASIRA Eż 19:4-6a**

Jiena rfajtkom fuq ġwienah l-ajkli u ressaqtkom lejja. Issa, jekk tisimghu sewwa leħni u tharsu l-patt tiegħi, intom tkunu l-wirt tiegħi minn fost il-ġnus kollha. Għaliex l-art kollha kemm hi hija tiegħi. Tkunu għalija saltna ta' qassisin, ġens qaddis.

### **RESPONSORJU QASIR**

**R/.** Alla jehlisni \* Mix-xibka tan-nassab. Alla.

**V/.** Ibeghedni minn kull qerq. \* Mix-xibka tan-nassab. Glorja. Alla.

**Ant. tal-kantiku ta' Żakkarija:**

Tassew, nġhidilkom, ebda profeta ma jilqgħuh tajjeb f'pajjizu.

Imbierrek il-Mulej, Alla ta' Izrael, \*  
għaliex ġie jżur u jifdi l-poplu tiegħu,  
u waqqaf għalina qawwa ta' salvazzjoni \*  
f'dar David, qaddej tiegħu,  
bħalma kien wiegħed fl-imġhoddi \*  
b'fomm il-profeti qaddisin tiegħu,  
biex isalvana mill-għedewwa tagħna \*  
u minn idejn dawk kollha li jobogħduna.  
B'hekk juri ħniena ma' missirijietna, \*  
u jiftakar fil-patt qaddis tiegħu,  
fil-ħalfa li ħalef lil Abraham missierna, \*  
li jagħtina  
li, meħlusin minn idejn l-għedewwa tagħna, \*  
naqduh bla biża'

tul hajjitna kollha, \*  
 bil-gustizzja u l-qdusija quddiemu.  
 U inti, tfajjel, tissejjah profeta ta' l-Għoli; \*  
 ghax tmur qabel il-Mulej biex thejjilu triqatu,  
 biex tgħarraf lill-poplu tiegħu bis-salvazzjoni, \*  
 bil-maħfra ta' dnubiethom,  
 hierga mill-qalb hanina ta' Alla tagħna, \*  
 li jibagħtilna mill-għoli ż-żjara tax-Xemx tielgħa,  
 ha jdawwal lil dawk li jinsabu  
 fid-dlamijiet u d-dell tal-mewt, \*  
 ha jmexxi l-passi tagħna fit-triq tas-sliem.  
 Glorja lill-Missier, u lill-Iben, \*  
 u lill-Ispirtu s-Santu,  
 Kif kien mill-bidu, issa u dejjem, \*  
 u jibqa' għal dejjem ta' dejjem. **Ammen.**

### Ant. tal-kantiku ta' Żakkarija:

Tassew, ngħidilkom, ebda profeta ma jilqgħuh tajjeb f'pajjiżu.

## PREĊI

Ikun imbierek is-Salvatur tagħna Ġesù, li bil-mewt tiegħu fethilna t-triq tas-salvazzjoni. Nitolbuh u ngħidulu:

*Mulej, mexxi l-poplu tiegħek fit-triq id-dritta.*

Alla hanin, inti tajtna hajja ġdida bil-magħmudija:

- aghmel li nsiru nixbhuk dejjem iżjed.

Agħtina rieda tajba biex illum naghmlu l-ġid u nferrhu lil dawk li huma fil-bżonn:

- hallina nsibu lilek f'dawk li aħna ngħinu.

Dawwalna biex naghmlu biss dak li hu tajjeb, dritt u sewwa quddiemek:

- u hajjarna nfittxu dejjem lilek b'qalbna kollha.

Fit-tjieba tiegħek aħfrilna n-nuqqasijiet kollha li għamilna kontra l-għaqda fil-familja tiegħek:

- u agħtina l-grazzja li nkunu lkoll qalb waħda u ruħ waħda bejnietna.

## Missierna

### Talba

Kun dejjem twajjeb, Mulej, mal-Knisja tiegħek, zommha safja u wettaqha, u, billi mingħajrek ma tistax tibqa' shiħa, mexxiha dejjem bil-grazzja tiegħek.

B'Ibnek Ġesù Kristu Sidna, li miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

### **Gheluq**

Il-Mulej iberikna, iħarisna minn kull deni, u jwassalna għall-ħajja ta' dejjem. Ammen.

## **IT-TALB TA' NOFS IL-JUM**

**V/.** O Alla, ejja eħlisni.

**R/.** Mulej, fittex għinni.

Glorja. Kif kien mill-bidu.

### **Fid-Disgha ta' filghodu**

#### **INNU**

Megħjunin bid-dawl tal-fidi,  
qalbna sħiħa fuq it-tama,  
u bil-grazzja ta' l-imħabba,  
ngħannu l-ġieħ u s-sebħ ta' Kristu.

Għaliex hu f' dis-siegha ttieħed  
bħal ħaruf għas-sagrificċju;  
tghabba bis-salib, ħa jregġa'  
lejh in-nagħġa li ntilfitlu.

Issa, mifdijin u ħielsa,  
nersqu lejħ sabiex, kif b'demmu  
ħassar il-kundanna tagħna,  
hekk mid-dnub iżommna mbieghda.

Nitolbuh lil Kristu Sidna,  
lill-Missier u lill-Ispirtu;  
jisma' t-talba fqajra tagħna,  
Alla, Trinità qawwija. Ammen.

**Ant.** Il-Mulej bagħtilna żmien tajjeb biex nindmu u neħilsu minn dnubietna, għas-salvazzjoni tagħna.

## **F'Nofsinhar**

### **INNU**

Kien bil-għatx bħalissa Kristu,  
li f'dal ħin ukoll gie msallab;  
għat-talb tagħna, jagħti lilna  
l-għatx imbierek tal-gustizzja.

Jalla nħossu l-guħ għal Sidna,  
biex jitmagħna bih innifsu:  
xewqat tajba fina jnissel,  
u jħarisna minn kull ħażen.

Bħala don, l-Ispirtu s-Santu  
jagħti l-qawwa lit-talb tagħna,  
ħalli nrażżnu l-għibdiet koroh,  
imma nħeggu 'l qalbna bierda.

Nitolbuh lil Kristu Sidna,  
lill-Missier u lill-Ispirtu:  
jisma' t-talba fqajra tagħna  
Alla, Trinità qawwija. Ammen.

**Ant.** Daqs kemm jien ħaj, jgħid il-Mulej, jien ma rridx il-mewt tal-bniedem il-ħażin, imma aktar jogħgobni li jerga' lura minn triqatu u jgħix.

## **Fit-Tlieta ta' wara nofsinhar**

### **INNU**

Ftit sigħat fadlilha, w taħrab  
ma' l-oħrajn din il-gurnata;  
ejjew mela nsejju l-isem  
ta' Ġesù w nitolbu maħfra.

Il-ħalliel, li stqarr ħtijietu,  
qala' l-grazzja mingħand Kristu;  
bit-tifhir u l-qima tagħna,  
aħna wkoll insibu l-ħniena.

Is-salib lill-mewt ixejjen,  
u mid-dlam għad-dawl johroġna;  
huwa jneħhi l-għajb tal-ħażen,  
biex tkun tidli r-ruħ bl-indafa.

Nitolbuh lil Kristu Sidna,  
lill-Missier u lill-Ispirtu:  
jisma' t-talba fqajra tagħna  
Alla, Trinità qawwija. Ammen.

**Ant.** Ninqadew bl-armi tajba tal-qawwa ta' Alla, u nerħu ruħna f'idejh b'sabar kbir.

### **Salm 118 (119):89-96**

#### **XII (Lamed)**

Għal dejjem, Mulej, il-kelma tiegħek; \*  
hi mwaqqfa fis-sod fis-smewwiet.  
Minn nisel għal nisel il-fedeltà tiegħek; \*  
fuq l-art waqqaftha, u żammet fis-sod.

B'digriet tiegħek għadhom shaħ sa llum; \*  
għax kollox hu għall-qadi tiegħek.  
Li ma sibtx l-hena fil-liġi tiegħek, \*  
kont nintemm fin-niket tiegħi.

Ma ninsa qatt il-preċetti tiegħek, \*  
għax bihom int tagħtini l-ħajja.  
Tiegħek jien; salvani int! \*  
Jiena nfittex il-preċetti tiegħek.

Jgħassuli l-ħżiena biex jeqirduni; \*  
imma jien ħsiebi fil-preċetti tiegħek.  
Jien rajt it-tmiem ta' kull ma jgħaddi; \*  
imma bla tarf il-kmandamenti tiegħek.



Glorja.

## Salm 70 (71)

### I

Fik, Mulej, jien nistkenn; \*  
ma jkolli qatt għax ninfixel.  
Għall-gustizzja tiegħek salvani u ħarisni; \*  
agħtini widen u fittex eħlisni.  
Kun sur ta' kenn għalija; †  
int wegħedt li tiġi dejjem issalvani, \*  
għax blata u fortizza int għalija.  
Alla tiegħi, ħarisni minn id il-ħażin, \*  
minn id il-qarrieq u l-kiefer.

Għax inti, Sidi, it-tama tiegħi; \*  
Mulej, inti l-fiduċja tiegħi sa minn żgħożiti.  
Fuqek intlaqt sa minn twelidi, †  
sa minn ġuf ommi inti ħadtni; \*  
inti dejjem it-tifħir tiegħi.  
Hafna huma dawk li stagħġbu bija, \*  
izda inti l-kenn qawwi tiegħi.

Mimli fommi b'tifħirek, \*  
u b'sebħek il-jum kollu.  
Twarrabnix meta nasal għax-xjuħija; \*  
titlaqnix meta tħallini saħħti.  
Għax fuqi jitkellmu l-għedewwa tiegħi; \*  
dawk li jonsbuli ħajti flimkien ifesfsu.  
"Alla nsieh!", huma jgħidu, \*  
"Għalih! Aqbduh! Ħadd ma jehilsu."

O Alla, toqgħodx 'il bogħod minni; \*  
Alla tiegħi, fittex għinni.  
Ħa jistħu u jinfnew dawk li jixluni; \*  
jimtela biż-żebliħ u l-għajb minn iridli d-deni.  
Glorja.

### II

Imma jien nibqa' dejjem nittama, \*  
u nkattar it-tifhir kollu tiegħek.  
Fommi jxandar il-ġustizzja tiegħek, †  
il-jum kollu l-ġhemejjel ta' l-ġhajnuna tiegħek, \*  
għalkemm jien stess ma nafx kif ngħoddhom.

Nersaq quddiem il-kobor tiegħek, Mulej Sidi, \*  
biex il-ġustizzja tiegħek waħdek inxandar.  
O Alla, sa minn żgħożiti int għallimtni; \*  
u jien s'issa għadni nxandar għegubijietek.  
Mqar meta nixjieh u jibjad xagħri, \*  
la tinsinix, o Alla;  
sakemm inxandar għemil idejk lil kull nisel, \*  
il-qawwa tiegħek lil kull min għad jiġi.

M'oġhla s-smewwiet il-ġustizzja tiegħek, o Alla! †  
Hwejjeg kbar int għamilt; \*  
min hu bhalek, o Alla!  
Minn għawg kbir u qalil int għaddejtni; †  
izda int terġa' tagħtini l-ħajja, \*  
minn qiegħ l-art terġa' ttellagħni.  
Kattarli l-kobor tiegħi; \*  
erġa' aġhtini l-faraġ tiegħek.

U jiena nfahħrek bl-arpa †  
għall-fedeltà tiegħek, Alla tiegħi; \*  
ngħannilek biċ-ċetra, Qaddis ta' Izrael.  
Jifirħu xufftejja jien u ngħannilek; \*  
tifraħ ruhi, li inti fdejtli.  
U lsieni l-jum kollu jithaddet  
fuq il-ġustizzja tiegħek, \*  
għax waqa' fl-għajb u l-mistħija  
min iridli d-deni.  
Glorja.

**Fid-Disgħa ta' filghodu**

**Ant.** Il-Mulej bagħtilna żmien tajjeb biex nindmu u nehilsu minn dnubietna, għas-salvazzjoni tagħna.

### **LEZZJONI QASIRA** Għerf 11:23-24a

Mulej, int thenn għal kulhadd, għax inti tista' kollox; int tagħlaq għajnejk għad-dnubiet tal-bnedmin, biex huma jindmu minnhom. Għax inti thobb il-hlejjak kollha, u ma tismell xejn minn kull ma għamilt.

**V/.** Oħloq fija qalb safja, o Alla.

**R/.** U spirtu qawwi gedded fija.

#### **F'Nofsinhar**

**Ant.** Daqs kemm jien ħaj, jgħid il-Mulej, jien ma rridx il-mewt tal-bniedem il-ħazin, imma aktar joghġobni li jerga' lura minn triqatu u jgħix.

### **LEZZJONI QASIRA**

**Eżek 18:23**

Forsi jien toghġobni l-mewt tal-bniedem il-ħazin? – jgħid Sidi l-Mulej; m'hux aktar joghġobni li jerga' lura minn triqatu u jgħix?

**V/.** Dawwar wiċċek minn ħtijiet.

**R/.** Hassar ħżuniti kollha.

#### **Fit-Tlieta ta' wara nofsinhar**

**Ant.** Ninqdew bl-armi tajba tal-qawwa ta' Alla, u nerħu ruħna f'idejh b'sabar kbir.

### **LEZZJONI QASIRA** ara Iż 58:6a. 7

Aqsam ħobżok ma' min hu bil-ġuħ u daħħal f'darek lill-imsejken bla saqaf; libbes lil min hu għarwien, u n-nies ta' darek tinsihomx.

**V/.** Is-sagrifiċċju tiegħi, o Alla, hu l-qalb niedma.

**R/.** Qalb maqsuma u sogħbiena ma twarrabhiex, o Alla.

#### **Talba**

Kun dejjem twajjeb, Mulej, mal-Knisja tiegħek, zommha safja u wettaqha, u, billi mingħajrek ma tistax tibqa' shiħa, mexxiha dejjem bil-grazzja tiegħek. Bi Kristu Sidna. Ammen.

Inbierku l-Mulej

**R/.** Inroddu ħajr lil Alla.

## **L-GHASAR**

**V/.** O Alla, ejja eħlisni.

**R/.** Mulej, fittex għinni.

Glorja. Kif kien mill-bidu.

## **INNU**

O Ġesù, bl-eżempju tiegħek  
int qaddist is-sawm għalina;  
u, biex nieħdu s-saħħa f'ruħna,  
minna wkoll ridt sawm u ċaħda.

Ejja, mela, kun mal-Knisja,  
li, f'riġlejn il-ħniena tiegħek,  
f'dawn il-jiem titolbok niedma  
maħfra w sliem għalina wliedha.

Tinżel fuqna l-grazzja tiegħek,  
ħa tnaddafna mill-imghoddi;  
tkun it-tjieba tiegħek fuqna,  
ħa tharisna minn kull waqgħa.

Hekk, f'dawn l-erbghin jum, li fihom  
issejħilna lejk kull sena,  
nithejjew għall-ferħ u l-barka  
tal-misteru ta' l-Għid tiegħek.

Lilek, Trinità ħanina,

b'wiċċna fl-art ilkoll inqimu;  
ġedded fina 'l qalbna niedma,  
biex ngħannulek għanja ġdida. Ammen.

## **SALMODIJA**

**Ant. 1:** Għajnejna dejjem lejn il-Mulej, sa ma jkollu ħniena minna.

### **Salm 122 (123)**

Lejk nerfa' għajnejja, \*  
int li tgħammar fis-smewwiet.

Ara, bħal għajnejn il-qaddejja lejn id sidhom; \*  
bħal għajnejn il-qaddejja lejn id sidtha;  
hekk għajnejna lejn il-Mulej, Alla tagħna, \*  
sa ma jkollu ħniena minna.

Henn għalina, Mulej, henn għalina, \*  
għax mitmugħa sax-xaba' bit-tagħjir.  
Mxebbġha għall-aħħar ruħna \*  
biż-żebliħ ta' l-għonja, bit-tagħjir tal-kburin.  
Glorja.

**Ant. 1:** Għajnejna dejjem lejn il-Mulej, sa ma jkollu ħniena minna.

**Ant. 2:** L-għajnuna tagħna f'isem il-Mulej, li għamel is-sema u l-art.

### **Salm 123 (124)**

Li ma kienx il-Mulej magħna \*  
- ħa jgħid hekk Izrael –  
li ma kienx il-Mulej magħna, \*  
meta qamu għalina n-nies,  
hajjin kienu jibilgħuna, \*  
meta nnextegħlu bl-għadab għalina.

L-ilma kien jgħarraqna, \*  
il-wied kien jgħaddi minn fuqna;

minn fuqna kien jgħaddi \*  
mewġ ta' l-ilma qawwi.

Imbierek il-Mulej, \*  
li ma telaqniex priża għal snienhom.  
Hajjitna bħal għasfur ħelset mix-xbiek tan-nassaba. \*  
Ix-xibka tqattgħet, u aħna ħrabna.

L-għajjnuna tagħna f'isem il-Mulej, \*  
li għamel is-sema u l-art.  
Glorja.

**Ant. 2:** L-għajjnuna tagħna f'isem il-Mulej, li għamel is-sema u l-art.

**Ant. 3:** Alla ddestinana li nkunu għalih ulied adottivi permezz ta' Ibnu.

### **Kantiku (Ef 1:3-10)**

Imbierek Alla u Missier Sidna Ġesù Kristu, \*  
li berikna b'kull xorta ta' barka spiritwali,  
fis-smewwiet fi Kristu.

Hekk hu għażilna fih, †  
sa minn qabel il-holqien tad-dinja, \*  
biex inkunu qaddisa u bla tebgħa  
quddiemu fl-imħabba.

Iddestinana minn qabel li nkunu għalih ulied adottivi †  
permezz ta' Ġesù Kristu; \*  
skond ma għoġob lir-rieda tajba tiegħu,  
għat-tifhir tal-glorja tal-grazzja tiegħu, \*  
li biha mliena fil-Maħbub tiegħu.

Fih aħna għandna l-fidwa, bid-demmm tiegħu, \*  
il-maħfra tad-dnubiet,  
skond l-għana tal-grazzja tiegħu. \*  
li biha fawwarna fl-għerf u l-għaqal kollu:  
hu għarrafna l-misteru tar-rieda tiegħu; †  
skond il-pjan li għoġbu jfassal fih minn qabel, \*  
u li kellu jseħh meta tasal il-milja taż-żminijiet;

jigifieri, li kollox jingabar taht Ras wahda,  
li hu Kristu, \*  
kull ma hu fl-art u kull ma hu fis-sema.  
Glorja.

**Ant. 3:** Alla ddestinana li nkunu ghalih ulied adottivi permezz ta' Ibnu.

## **LEZZJONI QASIRA**

Rum 12:1-2

Nitlobkom, huti, għall-ħniena ta' Alla, offru ġisimkom bhala vittma hajja, qaddisa, li togħgob lil Alla, b'qima spiritwali. Timxux max-xejra ta' din id-dinja, iżda nbidlu skond it-tigdid ta' moħħkom, biex isehħilkom tagħrfu x'inhir-rieda ta' Alla, x'inhut-tajjeb, x'inhuli jogħgob, x'inhus-sewwa.

## **RESPONSORJU QASIR**

**R/.** Jien għedt lil Alla. \* Ħenn għalija, Mulej. Jien.

**V/.** Salvani, għax dnibt kontra tiegħek. \* Ħenn għalija, Mulej. Glorja. Jien.

**Ant. tal-kantiku ta' Marija:**

Ġesù għadda minn nofshom u baqa' sejjer.

Ruħi tfahħar il-kobor tal-Mulej, \*  
u l-ispirtu tiegħi jifraħ f'Alla s-Salvatur tiegħi,  
għax hu xeħet għajnejh  
fuq iċ-ċokon tal-qaddejja tiegħu. \*  
Iva, minn issa 'l quddiem  
kull nisel jibda jsejjaħli hienja.

Għax is-Setgħani għamel miegħi hwejjeġ kbar; \*  
qaddis hu l-isem tiegħu.  
Il-ħniena tiegħu tinfirex f'kull żmien \*  
fuq dawki jibzgħu minnu.

Hu wera l-qawwa ta' driegħu, \*  
xerred lil dawki huma mkabbra f'qalbhom.

Nizzel is-setgħana minn fuq it-tron tagħhom, \*  
u għolla ċ-ċkejknin.  
Mela b'kull ġid lil min hu bil-ġuħ, \*  
u l-għonja bagħathom 'il barra b'xejn.  
Ha ħsieb Izrael, qaddej tiegħu, \*  
ħax ftakar fil-ħniena tiegħu  
- bħalma wiegħed lil missirijietna - \*  
'riżq Abraham u nisl u għal dejjem.  
Glorja.

**Ant. tal-kantiku ta' Marija:**

Ġesù għadda minn nofshom u baqa' sejjer.

## **PREĊI**

Il-Mulej Ġesù Kristu salva lilna, il-poplu tiegħu, minn dnubietna. Nerfġu lejha it-talb umli tagħna u ngħidulu:

*Ġesù, Bin David, ikollok ħniena minna.*

Kristu, nitolbuk għall-Knisja Mqaddsa tiegħek, li għaliha tajt lilek innifsek biex tqaddisha billi tnaddafha bil-ħasil ta' l-ilma flimkien mal-kelma tal-ħajja:

- ibqa' dejjem gēddidha u naddafha permezz ta' l-indiema.

Mgħallem tajjeb, uri liż-żgħażaġħ tagħna t-triq li int għażilt għal kull wieħed u waħda minnhom:

- għinhom biex jagħrfuha u jimxu fiha għall-ġid tagħhom.

Int li ħennejt għal kull min kien nieqes minn saħħtu, qawwi t-tama tal-morda tagħna u fejjaqhom:

- aġħtina li nieħdu ħsiebhom sewwa u ngħinuhom.

Aġħmel li ma nneħhu qatt minn quddiem għajnejna d-dinjità li tajtna permezz tal-magħmudija:

- biex hekk isehħilna ngħixu dejjem għalik.

Aġħti s-sliem ta' dejjem lil ħutna l-mejtin u ilqagħhom fil-glorja:

- aġħti lilna wkoll il-grazzja li xi darba nsaltnu magħhom.

## **Missierna**

### **Talba**

Kun dejjem twajjeb, Mulej, mal-Knisja tiegħek, zommha safja u wettaqha, u, billi mingħajrek ma tistax tibqa' sħiħa, mexxiha dejjem bil-grazzja tiegħek.



B'Ibnek Ġesù Kristu Sidna, li miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

### **Gheluq**

Il-Mulej iberikna, iħarisna minn kull deni, u jwassalna għall-ħajja ta' dejjem. Ammen.

## **TALBA TA' GHELUQ IL-JUM IT-TNEJN**

**V.** O Alla, ejja eħlisni.

**R.** Mulej, fittex għinni.

Glorja. Kif kien mill-bidu. Hallelujah.

Fi żmien ir-Randan ma jingħadx Hallelujah.

*Wara dan il-versett tal-bidu tkun ħaġa tajba jekk isir l-eżami tal-kuxjenza, li fiċ-  
celebrazzjoni fil-komun jista' jidhol fl-att penitenzjali skond il-formoli wżati fil-  
Quddiesa.*

### **ATT PENITENZJALI**

1. *Issir l-istedina għall-penitenza.*

**Huti, ejjew nagħharfu ħtjietna.**

**Isir ftit tas-skiet. Imbagħad kulhadd flimkien jistqarr:**

Nistqarr 'l Alla li jista' kollox,

u lilkom, ħuti, li jiena dnibt ħafna bil-ħsieb,

bil-kliem, bl-egħmil u billi ħallejt dmirijeti:

*iħabbtu fuq sidirhom*

ħtija tiegħi, ħtija tiegħi, bl-ikbar ħtija tiegħi.

Għalhekk nitlob lill-imqaddsa Marija dejjem Vergni,

lill-Angli u l-Qaddisin kollha,

u lilkom, Ħuti, biex titolbu għalija lill-Mulej Alla tagħna.

**Tingħata l-assoluzzjoni:**

Ihenn għalina Alla li jista' kollox,

jaħfrilna dnubietna, u jwassalna għall-ħajja ta' dejjem.

**R/.** Ammen.

*Jew*

## II. *Issir l-istedina għall-penitenza.*

**Huti, ejjew nagharfu htijietna.**

*Isir ftit tas-skiet. Imbagħad jingħad:*

**V.** Henn għalina, Mulej

**R.** Għax dnibna kontra tiegħek.

**V.** Uri lilna, Mulej, it-tjieba tiegħek.

**R.** U s-salvazzjoni tiegħek agh̃tina.

*Tingħata l-assoluzzjoni:*

Ihenn għalina Alla li jista' kollox,  
jahfrilna dnubietna, u jwassalna għall-ħajja ta' dejjem.

**R. Ammen.**

**Jew**

## III. *Issir l-istedina għall-penitenza.*

Huti, ejjew nagharfu htijietna.

*Isir ftit tas-skiet. Imbagħad jingħadu dawn l-invokazzjonijiet, jew oħrajn:*

Int li kont mibgħut biex tfejjaq il-bnedmin ta' qalbhom niedma: Mulej, ħniena.

**R. Mulej, ħniena.**

Int li ġejt biex issejjaħ il-midinbin: Kristu ħniena.

**R. Kristu ħniena.**

Int li qiegħed fil-lemin tal-Missier, biex tidħol għalina: Mulej ħniena.

**R. Mulej, ħniena.**

*Tingħata l-assoluzzjoni:*

Ihenn għalina, Alla, li jista' kollox,  
jahfrilna dnubietna, u jwassalna għall-ħajja ta' dejjem.

**R. Ammen.**

## **INNU**

Wara dan il-jum li tajtna,  
nitolbuk, ħallieq ta' kollox,  
biex fit-tjieba kbira tiegħek  
tghasses fuqna u tieqaf magħna.

Fik u bik jistrieħu qlubna,  
jibqgħu jhossu l-kenn ta' mħabbtek,  
sabiex għada minn filgħodu  
jisbħu jgħannu l-glorja tiegħek.

Bierek jiemna b'sahha tajba,  
żid il-ħeġġa ta' ħajjitna,  
u bid-dija tiegħek dawwal  
dlam il-lejl li riesaq fuqna.

Isma' talbna, Missier twajjeb,  
w int, Waħdieni tiegħu u daqsu,  
li ta' dejjem hi saltnatkom  
ma' l-Ispirtu farag tagħna. Ammen.

### **SALMODIJA**

*Barra Ż.GH.:*

**Ant. Int, Alla Sidi, iddum biex taghdab, u kollok tjieba.**

*Ż.GH.:*

**Ant. Hallelujah, hallelujah, hallelujah.**

### **Salm 85 (86)**

#### **Talba ta' fqir fil-hemm**

*Imbierek Alla, li jfarragna fid-dwejjaq kollha tagħna. (2 Kor 1:3.4)*

Agħtini widen, Mulej, u weġibni, \*  
għaliex jiena msejken u fqajjar.  
Harisli ħajti, għax jiena twajjeb, \*  
salva l-qaddej tiegħek, għax fik jittama.

Int Alla tiegħi, henn għalija, Sidi, \*  
għax lilek ngħajjat il-ħin kollu.  
Ferraħ ruħ il-qaddej tiegħek, \*  
għax lejki, Sidi, jien nerfa' ruħi.  
Għax int, Sidi, twajjeb u taħfer, \*  
kollok tjieba għal kull min isejjahlek.

Agħti widen, Mulej, għat-talba tiegħi, \*  
isma' l-lehen ta' l-ilfiq tiegħi.  
F'jum in-niket tiegħi nsejjahlek, \*  
għax inti żgur tveġibni.

Hadd m'hu bhalek fost l-allat, Mulej, \*  
u xejn bhall-għemil tiegħek.  
Il-ġnus kollha, li għamilt, jiġu jinxtehtu quddiemek, \*  
u jsebbħu ismek, Sidi.  
Għax kbir int, u għemejjel ta' l-għageb tagħmel; \*  
int waħdek Alla!

Urini, Mulej, triqatek, †  
biex nimxi fis-sewwa tiegħek; \*  
agħtini qalb waħda, biex ikolli l-biża' ta' ismek.  
B'qalbi kollha nizzik ħajr, Mulej Alla tiegħi, \*  
u nsebbah ismek għal dejjem.  
Għax kbira hi t-tjieba tiegħek miegħi, \*  
int hlistni minn qiegħ l-imwiet.

O Alla, nies kburin qamu għalija, †  
ġemgħa nies qawwija jonsbuli ħajti; \*  
huma nies li ma jagħtux kasek.  
Int, Alla Sidi, ħanin u twajjeb, \*  
iddum biex tagħdab, kollok tjieba u fedeltà.  
Hares lejja u ħenn għalija, †  
agħti qawwa lill-qaddej tiegħek, \*  
salva l-iben tal-qaddejja tiegħek.  
Urini sinjal ta' tjubitek, †  
ħa jaraw u jithawwdu l-għedewwa tiegħi; \*  
għax int, Mulej, tgħinni u tfarraġni.  
Glorja.

**Barra Z.GĦ.:**

**Ant. Int, Alla Sidi, iddum biex tagħdab, u kollok tjieba.**

**Z.GĦ:**

**Ant. Hallelujah, hallelujah, hallelujah.**

### **LEZZJONI QASIRA 1 Tess 5:9-10**

Alla għażilna biex niksbu s-salvazzjoni permezz ta' Sidna Ġesù Kristu, li miet għalina, sabiex, sew jekk inkunu nishru u sew jekk inkunu rieqda meta jiġi, ngħixu ħaġa waħda miegħu.

## RESPONSORJU QASIR

Barra żmien il-Għid:

**R.** F'idejk, Mulej, \* Jien nerħi ruħi. F'idejk.

**V.** Int teħlisni, Mulej, Alla tas-sewwa, \* Jien nerħi ruħi. Glorja. F'idejk.

F'Ħadd il-Għid u l-ottava jingħad:

**Ant.** Dan hu l-jum li għamel il-Mulej; ħa nifirħu u nithennew fih! Hallelujah.

Fi żmien il-Għid:

**R.** F'idejk, Mulej, jien nerħi ruħi. Hallelujah, hallelujah. F'idejk.

**V.** Int teħlisni, Mulej, Alla tas-sewwa. \* Hallelujah, hallelujah. Glorja. F'idejk.

**Ant.** Salvana, Mulej, u ħarisna bin-nhar u bil-lejl, biex nishru ma' Kristu u nistrieħu fis-sliem. (**Ż.Għ.** hallelujah).

## KANTIKU EVANGELIKU

Lq. 2,29-32

*Kristu dawl tal-ġnus u glorja ta' Israel*

Issa, o Sid, tista' tħalli l-qaddej tiegħek \*

imur fis-sliem, skond kelmtok;

għaliex għajnejja raw \*

is-salvazzjoni tiegħek,

li int hejjejt \*

għall-popli kollha:

dawl biex idawwal il-ġnus, \*

u glorja tal-poplu tiegħek Israel.

**Glorja.**

**Ant.** Salvana, Mulej, u ħarisna bin-nhar u bil-lejl, biex nishru ma' Kristu u nistrieħu fis-sliem. (**Ż.Għ.** hallelujah).

## Talba

Mulej, agħtina l-mistrieħ għas-saħħa ta' ġisimna, u agħmel li dak li żrajna illum bil-ħidma tagħna jnissel frott li jibqa' għal dejjem. Bi Kristu Sidna. **R/.**

**Ammen.**

*Wara t-talba tingħad il-barka:*

Il-Mulej li jista' kollox jagħtina lejl kwiet u tmiem tajjeb.

**R. Ammen.**

*Fl-aħħarnett, mingħajr versett u talba, tingħad waħda mill-antifoni tal-Madonna.*

Omm helwa ta' Kristu l-Feddej,  
int bieb illi jagħti għas-sema,  
int kewkba tal-baħar, Marija!  
Harisna mill-waqgħa, kun magħna,  
għajnuna tal-poplu l-maħtur,  
li b'għageb nissilt 'il min ħalqek  
fis-siegħa li lqajt it-tislima  
li tak Gabrijel, u bqajt xebba,  
kif qabel, hekk wara t-tnissil.  
Henn, Omm, għal uliedek midinba.

*jew*

Is-sliem, o Sultana  
tas-sema, Sidt l-angli;  
int l-għerq u l-bieb safi  
mnejn gie dawl id-dinja.  
O Vergni gloriuża,  
ta' għmiel u sbuħija,  
is-sliem għalik! Itlob  
lil Kristu għalina.

*jew*

Sliem għalik, Sultana, omm tal-ħniena;  
ħajja, hlewwa u tama tagħna, sliem għalik.  
Lilek ingħajtu,  
għaliex aħna tturufnati, ulied Eva.  
Lilek nitniehdu, aħna li nibku u nolfqu  
f'dan il-wied ta' dmugħ.  
Ejja, mela, avukata tagħna,  
dawwar lejna  
dawk il-għajnejn tiegħek tal-ħniena;

u wrina, wara dan it-turufnament,  
lil Ġesu', frott imbierek tal-ġuf tiegħek.  
O Hanina, o pija, o ħelwa Verġni Marija.

*jew*

Taħt il-ħarsien tiegħek nistkennu,  
Omm qaddisa ta' Alla:  
la twarrabx minn quddiemek  
it-talb li nagħmlulek fi ħtiġijietna,  
u eħlisna dejjem minn kull tiġrib,  
o Verġni glorjuża u mbierka.